

DEĊIŻJONIJIET

DEĊIŻJONI TAL-KUNSILL

tat-22 ta' Jannar 2013

li tawtorizza kooperazzjoni msahha fil-qasam tat-taxxa fuq it-tranzazzjonijiet finanzjarji

(2013/52/UE)

IL-KUNSILL TAL-UNJONI EWROPEA,

Wara li kkunsidra t-Trattat dwar il-Funzjonament tal-Unjoni Ewropea, u b'mod partikolari l-Artikolu 329(1) tiegħu,

Wara li kkunsidra t-talbiet magħmula mir-Renju tal-Belġju, ir-Repubblika Federali tal-Ġermanja, ir-Repubblika tal-Estonja, ir-Repubblika Ellenika, ir-Renju ta' Spanja, ir-Repubblika Franċiża, ir-Repubblika Taljana, ir-Repubblika tal-Awstrija, ir-Repubblika Portugiża, ir-Repubblika tas-Slovenja u r-Repubblika Slovakkja,

Wara li kkunsidra l-proposta mill-Kummissjoni Ewropea,

Wara li kkunsidra l-kunsens tal-Parlament Ewropew,

Billi:

- (1) B'konformità mal-Artikolu 3(3) tat-Trattat dwar l-Unjoni Ewropea (TUE), l-Unjoni għandha tistabbilixxi suq intern.
- (2) B'konformità mal-Artikolu 113 tat-Trattat dwar il-Funzjonament tal-Unjoni Ewropea (TFUE), il-Kunsill għandu jadotta dispożizzjonijiet għall-armonizzazzjoni ta' leġislazzjoni li tittratta dwar taxxi fuq it-turnover, dazji tas-sisa u forom oħra ta' tassazzjoni indiretta sa fejn tali armonizzazzjoni tkun neċessarja sabiex tiżgura l-istabbiliment u l-funzjonament tas-suq intern u tevita d-distorsjonijiet tal-kompetizzjoni.
- (3) Fl-2011, il-Kummissjoni nnutat id-dibattitu li kien għaddej fil-livelli kollha dwar it-tassazzjoni addizzjonali tas-settur finanzjarju. Dan id-dibattitu joriġina mix-xewqa li jiġi żgurat li s-settur finanzjarju jikkontribwixxi b'mod ġust u sostanzjali għall-ispejjeż tal-krizi u li jiġi ntaxxat b'mod ekwu fil-konfront ta' setturi oħrajn fil-ġejjieni, biex jiġu disincentivati attivitajiet riskjużi wisq minn istituzzjonijiet finanzjarji, biex jiġu kkomplementati miżuri regolatorji maħsuba biex jiġu evitati krizijiet futuri u biex jiġi gġenerat dhul addizzjonali għall-baġits ġenerali jew għal skopijiet speċifiċi ta' politika.
- (4) F'dan l-isfond, fit-28 ta' Settembru 2011, il-Kummissjoni adottat proposta għal Direttiva tal-Kunsill dwar sistema komuni ta' taxxa fuq it-tranzazzjonijiet finanzjarji u li

temenda d-Direttiva 2008/7/KE ⁽¹⁾. L-għan ewlieni ta' dik il-proposta kien li jkun żgurat il-funzjonament korrett tas-suq intern u li tiġi evitata distorsjoni tal-kompetizzjoni.

- (5) Fil-laqgħa tal-Kunsill tat-22 ta' Ġunju 2012, ġie aċċertat li ma kienx hemm appoġġ unanimu għal sistema komuni ta' taxxa fuq it-tranzazzjonijiet finanzjarji (TTF) kif proposta mill-Kummissjoni. Il-Kunsill Ewropew ikkonkluda fid-29 ta' Ġunju 2012 li d-Direttiva proposta ma tiġix adottata mill-Kunsill fi żmien perijodu raġonevoli. Waqt il-laqgħa tal-Kunsill tal-10 ta' Lulju 2012, saret referenza għad-differenzi persistenti u essenzjali fl-opinjoni fir-rigward tal-htieġa tat-twaqqif ta' sistema komuni ta' TTF fil-livell tal-Unjoni u ġie kkonfermat li l-prinċipju ta' taxxa armonizzata fuq it-tranzazzjonijiet finanzjarji mhux se jirċievi appoġġ unanimu fil-Kunsill fil-futur prevedibbli.

- (6) F'dawn iċ-ċirkostanzi, 11-il Stat Membru, jiġifieri il-Belġju, il-Ġermanja, l-Estonja, il-Greċja, Spanja, Franza, l-Italja, l-Awstrija, il-Portugall, is-Slovenja u s-Slovakkja, indirizzaw talbiet lill-Kummissjoni b'ittri li waslu bejn it-28 ta' Settembru u t-23 ta' Ottubru 2012 fejn indikaw li xtaqu li jistabbilixxu bejniethom kooperazzjoni msahha bejniethom fil-qasam tat-TTF. Dawn l-Istati Membri talbu li l-ambitu u l-għanijiet tal-kooperazzjoni msahha tkun ibbażata fuq il-proposta tal-Kummissjoni għal Direttiva tat-28 ta' Settembru 2011. Saret ukoll referenza b'mod partikolari għall-bżonn li jiġu evitati azzjonijiet evażivi, distorsjonijiet u trasferimenti lejn ġurisdizzjonijiet oħra.

- (7) Il-kooperazzjoni msahha għandha ttipprovdi l-qafas legali mehtieġ għall-istabbiliment ta' sistema komuni ta' TTF fl-Istati Membri partecipanti u tiżgura li l-karatteristiċi bażiċi tat-taxxa jkunu armonizzati. Safejn ikun possibbli, l-inċentivi għall-arbitraġġ dwar tassazzjoni u d-distorsjonijiet bejn is-swieq finanzjarji minhabba l-allokazzjoni, kif ukoll il-possibbiltajiet għal tassazzjoni doppja jew għal nuqqas ta' tassazzjoni, kif ukoll azzjonijiet evażivi, għandhom b'hekk jiġu evitati.

- (8) Il-kondizzjonijiet stabbiliti fl-Artikolu 20 tat-TUE u fl-Artikoli 326 u 329 tat-TFUE huma sodisfatti.

⁽¹⁾ COM(2011) 594 final tat-28 ta' Settembru 2011.

- (9) Fil-laqgħa tal-Kunsill tad-29 ta' Ġunju 2012 gie stabbilit, u kkonfermat fl-10 ta' Lulju 2012, li l-ghan li tiġi adottata sistema komuni ta' TTF ma jistax jintlahaq fi żmien perijodu raġonevoli mill-Unjoni kompleksivament. Konsegwentement, il-kondizzjoni stabbilita fl-Artikolu 20(2) tat-TUE li l-kooperazzjoni msahħa tista' tiġi adottata bħala l-aħħar għażla hija sodisfatta.
- (10) Il-qasam sostantiv li fih issehh il-kooperazzjoni msahħa, jiġifieri l-istabbiliment ta' sistema komuni ta' TTF fi hdan l-Unjoni, huwa qasam kopert mill-Artikolu 113 tat-TFUE u għalhekk kopert mit-Trattati.
- (11) Il-kooperazzjoni msahħa fil-qasam tal-istabbiliment ta' sistema komuni ta' TTF għandha l-ghan li tiżgura l-funzjonament korrett tas-suq intern. Fuq l-iskala ta' din il-kooperazzjoni, hija tevita l-koeżistenza ta' reġimi nazzjonali differenti u għalhekk frammentazzjoni bla bżonn tas-suq, kif ukoll problemi sussegwenti fil-forma ta' distorsjonijiet tal-kompetizzjoni, devjazzjonijiet ta' kummerċ bejn prodotti, atturi u żoni ġeografici, u incen-tivi għal operaturi biex jevitaw it-taxxi permezz ta' operazzjonijiet b'valur ekonomiku baxx. Dawn il-kwistjo-nijiet huma ta' rilevanza partikolari fil-qasam konċernat, li huwa mmarkat minn bażijiet ferm mobbli ta' tassazz-joni. Għaldaqstant, hija tiffavorixxi l-kisba tal-oġġettivi tal-Unjoni, thares l-interessi tagħha u ssahħah il-proċess tal-integrazzjoni tagħha b'konformità mal-Artikolu 20(1) tat-TUE.
- (12) It-twaqqif ta' sistema armonizzata komuni ta' TTF mhuwiex inkluż fil-lista ta' oqsma ta' kompetenza esklu-żiva tal-Unjoni stipulati fl-Artikolu 3(1) tat-TFUE. Billi din isservi l-funzjonament tas-suq intern, b'konformità mal-Artikolu 113 tat-TFUE, hija taqa' taht il-kompetenzi kondiviżi tal-Unjoni fis-sens tal-Artikolu 4 tat-TFUE u għaldaqstant tinsab fi hdan il-qafas tal-kompetenza mhux esklużiva tal-Unjoni.
- (13) Il-kooperazzjoni msahħa fil-qasam ikkonċernat tikkon-forma mat-Trattati u mal-liġi tal-Unjoni, taht l-ewwel paragrafu tal-Artikolu 326 tat-TFUE. B'konformità mat-tieni paragrafu tal-Artikolu 326 tat-TFUE, hija mhijiex se timmina s-suq intern jew il-koeżjoni ekonomika, soċjali u territorjali, u lanqas se tikkostitwixxi ostakolu jew diskri-minazzjoni fil-kummerċ bejn l-Istati Membri jew tohloq distorsjoni tal-kompetizzjoni bejniethom.
- (14) Il-kooperazzjoni msahħa fil-qasam ikkonċernat tirrispetta l-kompetenzi, drittijiet u obbligi tal-Istati Membri mhux partecipanti, b'konformità mal-Artikolu 327 tat-TFUE. Tali sistema ma taffettwax il-possibbiltà għal Stati Membri mhux partecipanti li jżommu jew jintroduċu TTF fuq il-bażi ta' regoli nazzjonali mhux armonizzati. Sistema komuni ta' TTF tattribwixxi drittijiet ta' tassazz-joni lill-Istati Membri partecipanti biss fuq il-bażi ta' fatturi ta' konnessjoni xierqa.
- (15) Suġġett għall-konformità ma' kwalunkwe kondizzjoni ta' partecipazzjoni stabbilita f'din id-Deciżjoni, il-kooperazz-joni msahħa fil-qasam imsemmi hija miftuha f'kull mument għall-Istati Membri kollha li jixtiequ jikkon-formaw mal-atti diġà adottati fi hdan dan il-qafas taht l-Artikolu 328 tat-TFUE,

ADOTTA DIN ID-DECIŻJONI:

Artikolu 1

Ir-Renju tal-Belġju, ir-Repubblika Federali tal-Ġermanja, ir-Repubblika tal-Estonja, ir-Repubblika Ellenika, ir-Renju ta' Spanja, ir-Repubblika Franċiża, ir-Repubblika Taljana, ir-Repubblika tal-Awstrija, ir-Repubblika Portugiża, ir-Repubblika tas-Slovenja u r-Repubblika Slovakka huma b'dan awtorizzati li jistabbilixxu bejniethom kooperazzjoni msahħa fil-qasam tal-istabbiliment ta' sistema komuni ta' taxxa fuq it-tranzazzjonijiet finanzjarji, billi japplikaw id-dispożizzjonijiet rilevanti tat-Trat-tati.

Artikolu 2

Din id-Deciżjoni għandha tidhol fis-sehh fil-jum tal-adozzjoni tagħha.

Magħmul fi Brussell, it-22 ta' Jannar 2013.

Għall-Kunsill

Il-President

M. NOONAN